

«XALIQ USHIN» OPERASINIŇ PREMERASI

Usı jil 21-noyabr kúni Berdaq atındaǵı Qaraqalpaq mámleketlik akademiyalıq muzikalı teatrında Ózbekstan hám Qaraqalpaqstanǵa xızmet kórsetken kórkem óner ǵayratkeri, Berdaq atındaǵı mámleketlik sıylıqtıń laureatı Qurbanbay Zaretdinovtıń «Xalıq ushın» operasınıń premerası bolıp ótti.

Premera aldınan Berdaq atındaǵı Qaraqalpaq mámleketlik akademiyalıq muzikalı teatrınıń direktorı A.Nietullaev, Qaraqalpaqstan Respublikası Mádeniyat ministriniń orınbasarı J.Abdijamilov shıǵıp sóylep, jıynalǵanlardı jańa opera menen qutlıqladı.

Image not found or type unknown



Atap ótilgenindey, Prezidentimizdiń baslaması menen mádeniyat hám kórkem óner tarawın rawajlandırıw hám qollap-quwatlawǵa ayırıqsha itibar qaratılmaqta. Mine usı imkaniyatlardan paydalanǵan teatr jámaáti xalqımızdıń kewlinen shıǵatuǵın jańa shıǵarmalardı saxnalastırıp, tamashagóylerdiń názerine usınbaqta. Búgingi künge shekem teatrda birinshi qaraqalpaq operası «Ájiniyaz», onnan keyin «Tumaris» hám «Gúlayım» shıǵarmaları saxnalastırılǵan bolsa, xalqımızdıń ullı shayırı Berdaqtıń ómiri jáne dóretiwshiligine baǵıshlanǵan gezektegi «Xalıq ushın» operası tamashagóyler ushın ájayıp sawǵa boldı.

Image not found or type unknown



Shıǵarmadaǵı waqıya Berdaq shayırdıń úyindegi kórinis penen baslanadı. Shayır ómiriniń sońǵı jıllarında dóretken «Ernazar biy» poemasınıń shákirti Qulmurat shayırdıń oqıp beredi.

Bunnan keyin saxnada sol dáwirdegi xalqımızdıń awır turmısı, qazıwshılardıń qıyınshılıqları, adamlardıń súrginge jiberiliwi, qızlardıń zorlıq penen satıp jiberiliwi sıyaqlı kórinislerdi jıynalǵanlar ayırıqsha qızıǵıwshılıq penen tamasha etti.

Xalıqtıń turmısı qanshelli awır bolmasın, shayırdıń qosıqları olarǵa mádet beredi. Ásirese, shayırdıń qosıqlarındaǵı «Xalıq ushın», «El ushın» degen qatarları sol dáwirdiń uranına aylanadı.

Image not found or type unknown



Operanıń muzikalıq jaqtan basshısı hám dirijyorı Ózbekstan hám Qaraqalpaqstanǵa xızmet kórsetken kórkem óner ǵayratkeri, Berdaq atındaǵı mámleketlik sıylıqtıń laureatı Q.Zaretdinov, liberotto avtorı Qaraqalpaqstan xalıq shayırı K.Karimov, saxnalastırıwshı

rejissyor M.Úsenov, saxnalastırıwshı xudojnik T.Shardemetov, xormeysterlar A.Tolepova, Q.Kinjebaev, A.Muxammetsheripova, baletmeyster Ózbekstan xalıq artisti A.Sharipov hám basqalardıń miynetin ayırıqsha atap ótiw kerek.

Tiykargı rollerdi Saparbay Shermanov (Berdaq), Abat Ashirov (Qulmurat shayır), Ózbekstan hám Qaraqalpaqstanǵa xızmet kórsetken artist Eliza Aytıniyazova (Húrliman), Ózbekstan hám Qaraqalpaqstanǵa xızmet kórsetken artist Roza Qutekeeva (Biybitxan), Farit Uzaqbergenov (Qulman bolıs), Gúlbanu Reynazarova (Periyzat) hám basqada artistler sheberlik penen atqarıp shıqtı.

D.ABIBULLAEV,

Qaraqalpaqstan xabar agentliginiń sholıwshısı.

M.HÁBIYBULLAEV tıń túsirgen súwretleri